

पं. श्री जगन्नाथ स्वामीजी पुस्तकालय

ॐ नमः श्रीगणेशाय ॐ

## कारणत्वविवेकः

मिथिलादेशान्तर्गतदरभङ्गामण्डलान्तःस्थित-  
ठाढ़ीग्रामनिवास्तत्र्येन, काशीस्थरानी-  
चन्द्रावती श्यामामहाविद्यालया-  
रम्भकतत्प्रधानाध्यापकेन  
लब्धयौतपटप्रतिष्ठेन  
मैथिलभूसुरपण्डितवर-  
श्रीश्रीनन्दनभाशर्मणा निर्मितः,  
स्वयं संशोध्य स्वद्रव्यव्ययेन  
प्रकाशितश्च ।

सन १३४८ साल, संवत् १९२७-१९४० ईशवीय-

पौषकृष्णपञ्चम्यां गुरौ

अस्यमुद्रणाधिकारः प्रकाशकेन

निर्मात्रा स्वायत्तीकृतोऽस्ति ।



पं. श्री जय भाधवर स्मरणः प्रस्तक न ।

♦ छं नमः श्रीगणेशाय ♦


## ❀ कारणत्वविवेकः ❀

मिथिलादेशान्तर्गतदरभङ्गामण्डलान्तःस्थित-  
ठाढ़ीग्रामनिवास्तव्येन, काशीस्थरानी-  
चन्द्रावती श्यामामहाविद्यालया-  
रम्भकतत्प्रधानाध्यापकेन  
लब्धधौतपटप्रतिष्ठेन  
मैथिलभूसुरपण्डितवर-  
श्रीश्रीनन्दनभाशर्मणा निर्मितः,  
स्वयंसंशोध्य स्वद्रव्यव्ययेन  
प्रकाशितश्च ।

सन १३४८ साल, संवत् १९९७-१९४० ईशवीय-  
पौषकृष्णपञ्चम्यां गुरौ  
अस्यमुद्रणाधिकारः प्रकाशकेन  
निर्मात्रा स्वायत्तीकृतोऽस्ति ।

## शुद्ध्य शुद्धिसूची

पृ०	प०	अशुद्धम्	शुद्धम्
१	९	सर्वेषाम्	सर्वेषाम्
३	६	ज्ञप्तिर्वा	ज्ञप्तिर्वा
३	७	ज्ञप्तयो	ज्ञप्तयो
७	८	नियन	नियत
१०	१३	लाघव	लाघव
१२	१६	पर्याप्त	पर्याप्त
१३	४	निरूपितत्वस्यैव	निरूपितत्वस्यैव
१६	१६	संयोगस्य	संयोगस्य
१७	२	समवायि	समवायि
२२	३	पृथक्त्वात्मको	पृथक्त्वात्मको
२६	१२	अभावन	अभावेन
२८	६	अभावात्वापत्तेः	अभावत्वापत्तेः
३०	२	नोन्ययम्	नेत्ययम्



॥ श्री × पातु ॥

## भूमिका



किकानि वैदिकानि च यावन्ति सन्ति कार्यजातानि न जातवपि तान्यन्तरेण तर्कं सुष्ठु भवितुं प्रभवन्तीति त्वपरोक्षमेव समेषां प्रतिभातीति तर्कस्य प्रदिपदमत्यावश्यकत्वम् । एतत्सम्पादकत्वेनैव च तर्कशास्त्रस्य शास्त्रान्तरापेक्षया प्राधान्यं मन्यन्ते मनीषिणः । तस्मिंश्च तर्कशास्त्रे कार्यकारणभावविचारस्व यदुश × प्रचलितत्वेन तत्रापि कारणत्वविमर्शस्याभ्यर्हितत्वेन प्रागेव न्यायप्राप्तत्वेन कारणत्वविवेकनामधेयोऽयं ग्रन्थो मया निरमायि । अस्मिन् पुरातनानां महामहनीयकीर्त्तिनां ग्रन्थविरचयितॄणां तत्र पटीयसां सिद्धान्ताननुसृत्य भूयांसो विषया; भूयांसश्च स्वयमनुभूय समाकलय्य च सन्निवेशिताः । अत्र च विद्यमाना अनेके विषया ग्रन्थान्तर उपभ्यमाना अपि नैकत्रैवंरूपेण सङ्कलिता अपि तु भूयसाऽऽयासेन गवेषणायामुपलभ्या




( २ )

इतीदानीन्तनानामध्येऽहणामत्यल्पश्रमेण बहूनां पदार्थाना-  
मवगमनाय रचितः । आशास्यते चायमविस्तरोऽपि बहूप-  
काराय भटिति भविष्यतीति । तथा सत्येव च स्वोयमा-  
यासं सफलमवगम्य कृतकृत्येन मया भूयेतेति । गच्छतः  
स्खलनं कापि भवत्येव प्रमादतः । हसन्ति दुर्जनास्तत्र  
समादधति सज्जनाः इत्यतिचिरन्तनं चिन्तामणिकारपथ-  
मधिहृदयं निधाय काश्चिन्नुटिमुपलभ्यमानामप्यधिनि  
जस्वान्तं नो समावेशयन्तु किन्तु परिशोधयन्तु तत्रभवन्तः  
सन्त इति भूयो भूयोऽभ्यर्थयते ।

विनीतः

पं० श्रीश्रीनन्दनभा शर्मा-

दरभङ्गामण्डलान्तर्गतगद्दीग्रामनिवास्तव्यः



## कारणात्वविवेक विरचयिता



मैथिल पण्डित श्री श्रीनन्दन भा,

दरभङ्गामण्डलान्तर्गतगद्दी ग्राम निवासी ।



श्री गणेशाय नमः

## ❀ कारणत्वविवेकः ❀



यद्वाद्यष्टिमात्रेण सुरर्षिमनुजादयः ।

लभन्ते सर्वदाऽभीष्टं साम्बं नौमि तमीश्वरम् ॥ १ ॥

सरस्वतीं सिद्धिकरं गणेशं प्रणम्य मातापितरौ गुरुंश्च ।

भोपाभिधः श्रीयुतनन्दनोऽहं विवेचये कारणता पदार्थम् ॥ २ ॥

प्रायेण पदार्थव्यवस्थाया ऽकार्यकारणभावाधीनत्वेन

तन्मीमांसया आवश्यकत्वेन तत्राप्यभ्यर्हितत्वात्कारणत्वमी

मांसायाः प्रागेव परमावश्यकत्वेन सा तावत् प्रस्तूयते ।

किन्नाम कारणत्वम् पूर्ववर्तित्वमिति चेन्न चिरनष्टानामपि

सर्वेषां व्यवहिताव्यवहितपूर्ववर्तिनां पदार्थानां कारणत्व-



प्रसङ्गात् । अव्यवहितपूर्ववर्तित्वं तदित्यपि न यागादिजन्यव्यापारस्यैव हि स्वर्गादौ तत्त्वं स्यान्न तु यागादेर्व्यापारिणो ऽपि । न च व्यापारस्य यागजन्यादृष्टस्य कारणता वच्छेदकसंसर्गत्वेन तेन च संसर्गेण यागादेरप्यव्यवहितपूर्वत्वोपपत्तिरिति वाच्यम् । स्वजन्यजन्यत्वसम्बन्धेन कारणकारणस्यापि कारणत्वप्रसङ्गात् । व्यापारद्वारैव व्यवहितस्य कारणत्वं विवक्षितमिति तु वक्तुमशक्यम् विशेषोक्तिमन्तरेण व्यापारस्यापि दुर्विज्ञेयत्वात् । यद्विना यद्यन्न जनयति तत्तस्य तत्र व्यापार इति चेन्न सहकारिणामव्यापाराणामपि व्यापारत्वप्रसङ्गात् । तज्जन्यत्वे सति तज्जन्यजनकत्वं व्यापारत्वमित्यपि प्रकृते वक्तुमशक्यम् । जन्यत्वस्य जनकतानिरूपितत्वेन जनकत्वलक्षणस्य जनकत्वघटितत्वे आत्माश्रयात् । अस्तु वैतद्विचारितरमणीयम् एवमपि गगनादेरव्यवहितपूर्ववर्तित्वेन सर्वकार्येषु कारणत्वप्रसङ्गोद्वारः । अनन्यथासिद्धपूर्ववर्तित्वं तदिति चेत् प्रकारेण चाल्प्रत्ययविधानेनान्यप्रकारेण सिद्धिमद्भिन्नपूर्ववर्तित्वमित्येवार्थः पठ्यवस्यति तथा चेदमत्र विवेचनीयम् कस्मादन्येन प्रकारेण न सिद्धिः ? काचसिद्धिरुत्पत्तिर्ज्ञप्तिर्वा ?

यदि कार्यादन्येन प्रकारेण न यस्योत्पत्तिस्तत् कारणमित्यभिधीयते नेदं साम्प्रतम् कार्येण कारणात्पत्तेः । नापि कार्यादन्येन प्रकारेण यस्य न ज्ञप्तिस्तत्कारणम् प्रत्यक्षादिनाऽपि कारणावगमात् । न हि सर्वा कार्यलिङ्गजैव कारणस्य ज्ञप्तिः । नापि कारणाद्व्यतिरिक्तेन प्रकारेण यस्य न निष्पत्तिर्ज्ञप्तिर्वा तत्कारणमिति युक्तं वक्तुम् स्वस्मात्स्वोत्पत्तिज्ञप्तयोरभावात् । तथाऽभ्युपगमे आत्माश्रयात् । दण्डत्वादिनाऽपि कारणस्य दण्डादेर्ज्ञप्तिश्च ॥ अथ व्यापारवत्त्वं कारणत्वमित्यभ्युपगम्यत इति चेन्न तद्धि व्यापारसमवायित्वम् व्यापारजनकत्वं वा ! नाद्यः यागादेस्तज्जन्यव्यापारस्य च स्वर्गादावकारणत्वप्रसङ्गात् । न द्वितीयः तद्दृष्टकजनकत्वस्यैव निरूप्यमाणत्वात्, व्यापारस्य व्यापारविरहिणामन्येषाञ्च कारणानामतथात्वप्रसङ्गाच्च । न च नित्यसत्त्वासत्त्वान्यतरप्रसक्तिनिवारकत्वं तत्त्वम् नित्यसत्त्वं नित्यासत्त्वं वा प्रसज्यमानं येन निवार्यते तत्कारणमित्यर्थ इति चेन्न निवारकपदावयवप्रत्ययस्य कारणत्वनिर्वचनमन्तरेणानिरूप्यमाणार्थकत्वात् अन्यतरत्वस्यानुगतस्य निर्वक्तुमशक्यत्वाच्च । न च यदनभ्युपगमे यस्य तत्पूर्वं सत्त्वप्रसङ्गस्तत्तस्य कारणम्



कारणानभ्युपगमे हि कार्यस्य स्वोत्पत्तिसमयात्पूर्वमपि सत्त्वं प्रसज्येतेत्यर्थ इति चेन्न यदि भावो विनाशी न स्यात्तदा पूर्वमपि सन् स्यादाकाशवदिति तद्विनाशस्यापि प्रतियोगितया तदापादकत्वात्कारणत्वं स्यात् । न च पूर्ववर्त्तिनो यस्यानभ्युपगमो यस्य स्वोत्पत्तिपूर्वसत्त्वमापादयति तत्तस्य कारणम् ध्वंसस्तुकार्यपूर्ववर्त्ती नेति न तत्र कारणत्वप्रसङ्ग इति न दोष इति वाच्यम् तथा सति कार्यपूर्वसत्त्वे सति कार्यपूर्वसत्तापादकानभ्युपगमविषयत्वं कारणत्वमिति पर्यवसानेन पाकस्थले यदि रूपप्रागभावो न स्यात्तदारसो ऽपि पूर्ववर्त्ती स्यादिति रसपूर्वसत्ता पादकरूपप्रागभावानभ्युपगमविषयरूपप्रागभावस्यापि रसकारणत्वापत्तेः । नन्वस्तु रसे रूपप्रागभावस्य कारणत्वं को दोष इति चेन्न एवं सत्युक्तीत्या रसंप्रति रूपसामग्र्या अपि कारणत्वप्रसङ्गात् । न च पाकस्थले रूपसामग्री रसे कारणमस्तु तथा ऽपि दोषाभावादिति वाच्यम् तथा ऽपि लीकारे ऽभिन्नसामग्रीकत्वेन रूपरसयोरभेदापत्तेः । सामग्रीभेदस्यैव कार्यभेदप्रयोजकत्वात्तदभेदे सोऽपि न स्यात् । यत्पदार्थानुगमेनानुगमप्रसङ्गाच्च । अथ नियतप्राग्वर्त्तित्वं कारण-

त्वमिति चेन्न अवश्यम्भावस्य नियमार्थत्वेन गगनादेः सर्वकार्यहेतुत्वप्रसङ्गात् । अवयवरूपादेशचावयविरसादिपुकारणत्वप्रसङ्गाच्च । अनन्यथासिद्धनियतपूर्ववर्त्तित्वं कारणत्वमिति चेन्न अन्यत्वं कार्यपेक्षया कारणापेक्षया वा विवक्षितमिति शङ्का निराकरणासम्भवस्य प्राग्निरूपणात् । अस्तुवेदलक्षणम् तथा ऽप्येषो ऽत्र मीमांसा ऽवसरः अनन्यथासिद्धत्वमात्रं कारणत्वमस्तु नियतपूर्ववर्त्तित्वमिति विशेष्यसन्निवेशो ऽपार्थक्यः ये किल कार्या नियतपूर्ववर्त्तिनस्तदुत्तरवर्त्तिनो वा पदार्थास्तेषामन्यथासिद्धत्वादेव कारणत्वाप्रसङ्गादिति चेन्न तावन्मात्रसद्भावेऽतीव गौरवात् अन्यथासिद्धपदार्थानां बहुतरत्वेन गुरुतरतद्भेदकूटनिवेशस्यान्यावश्यकत्वात् । अन्यथाऽन्यथासिद्धप्रतियोगिक भेदस्यान्यथासिद्धान्तरे सद्भावेनानन्यथासिद्धत्वोक्तेर्नैरर्थक्यप्रसङ्गात् । उक्तनिवेशेन्यथासिद्धप्रतियोगिकभेदस्यान्यथासिद्धान्तरे सत्त्वेऽपि तत्र निष्ठापूर्ववर्त्तित्वाभावेन कारणत्वप्रसङ्ग एव नास्तीति न गुरुतरभेदकूटनिवेशप्रयोजनम् । न च नियतपूर्ववर्त्तित्वनिवेशाभावे ऽपि सामान्यभेदनिवेशेन नास्ति गुरुतरभेदकूटनिवेशस्यावश्यकत्वम् । तथाहि अन्यथासिद्धप्रतियोगिक



भेदवत्त्वं कारणत्वं नाभिधीयते किन्तर्हि अन्यथासिद्धत्वाव-  
च्छिन्नप्रतियोगिताकभेदवत्त्वम् तथा चोक्त गौरवदूषणासत्त्वे  
नोक्तनिवेशो निरर्थक एवेति चेदत्रोच्यते । यद्घटोत्पत्तिस-  
मये रासभस्तत्र विद्यते तं घटं प्रति तस्य रासभस्य कारण-  
त्वं कथं न तद्रासभ मन्तरेणापि घटोत्पत्तेर्नैवमिति तु वक्तुमश-  
क्यम् एतद्घटस्यान्यदोपत्त्यभावात् एतदर्थमतिरिक्तमथा-  
पि यद्घटोत्पत्तिरन्यथावश्यकपूर्ववर्त्तिन इति पञ्चमो ऽ न्यथा-  
सिद्धो ऽ भ्युपगम्यते तथा च घट कार्यं प्रत्यवश्यकृप्त-  
नियतपूर्ववर्त्तिभिन्नं यत्तदन्यथासिद्धम् दण्डचक्राद्यावश्यक-  
पदार्थेभ्यः क्लृप्तेभ्योऽन्ये पदार्था घटकार्यं प्रत्यन्यथा-  
सिद्धा इति फलितम् । एवं सति घटकार्यं प्रति तन्त्वादि-  
पदार्थानां कुतो नान्यथासिद्धत्वम् इष्टापत्तिरेव तु न  
कर्तुं शक्यते कार्यदेशविद्यमाना एव हि कार्योत्पत्ताव-  
नपेक्ष्यमाणा अन्यथासिद्धा भवन्ति अन्यथा अन्यप्रकारेण  
न तु तदर्थं सिद्ध उपस्थित इति व्युत्पत्त्याऽन्यथासिद्ध-  
शब्देनापि तादृशार्थस्यैव लाभात् दण्डत्वदण्डरूपादीना-  
मपि तादृशानामेवान्यथासिद्धलक्षणोदाहरणत्वस्य ग्रन्थे  
उपलम्भाच्च । अतोऽवश्यकृप्तनियतपूर्ववर्त्तिभिन्नं यन्नि-

यतपूर्ववर्त्ति तदन्यथासिद्धमित्यभिधीयते तन्तोस्तु  
घटकार्यं प्रति न नियत पूर्ववर्त्तित्वमिति न तस्यान्यथा-  
सिद्धत्वम् । अथ घटकार्यं प्रति तन्तोऽर्थ्यदि नान्यथासि-  
द्धत्वं तदा तत्कार्यं प्रति कारणत्वमेव स्यात् तत्कार्यं  
प्रति तस्यान्यथासिद्धिशून्यत्वादेतदर्थं कारणलक्षणोऽपि  
नियतपूर्ववर्त्तित्वनिवेशस्यात्यावश्यकत्वम् ।

तथा चैवं पर्यवसन्नम् । घटकार्यं प्रत्यवश्यकृप्तनि-  
यतपूर्ववर्त्तिभिन्नं यन्नियतपूर्ववर्त्ति तदन्यथासिद्धम् तद्भिन्नं  
यन्नियतपूर्ववर्त्ति तत्कारणम् तन्तोस्तु नियतपूर्ववर्त्तित्वा-  
भावेन घटकार्यं प्रति नान्यथासिद्धत्वं नापि कारणत्वमिति  
न कश्चिदोपः ।

वस्तुतस्तु अन्यथासिद्धिशून्यत्वमात्रं कारणत्वं नाभिधातुं  
शक्यमतिप्रसङ्गात् तथा हि अन्यथासिद्धत्वं यद्यवश्यकृप्तनि-  
यतपूर्ववर्त्तिभिन्नत्वमात्रं तदाऽवश्यकृप्तनियतपूर्ववर्त्तिभिन्नं  
यद्यत्तत्त्व्यक्तित्वावच्छिन्नप्रतियोगिताकभेदकूटवत्त्वं कार-  
णत्वमिति पर्यवसास्यति एवं सत्यवश्यकृप्तनियतपूर्ववर्त्ति-  
भिन्ना ये दण्डचक्रादिव्यतिरिक्ता असंख्यापदार्थास्त-  
त्तव्यक्तित्वावच्छिन्नप्रतियोगिताकभेदस्यासंख्यस्य प्रवेशे-



गौरवमतोऽन्यथासिद्धिकोटावपिनियतत्वं निवेशनीयम् तथाच  
अवश्यक्लृप्तनियतपूर्ववर्त्तिभिन्नत्वे सति नियतपूर्वव-  
र्त्तित्वमन्यथासिद्धत्वमिति निष्कर्षः । एवञ्चावश्यक्लृप्तनि-  
यतपूर्ववर्त्तिभिन्नं यद्यन्नियतपूर्ववर्त्तिं तत्तद्व्यक्तित्वावच्छि-  
न्नप्रतियोगिताकभेदकूटवत्त्वमिति पर्यवसितेऽनियतपूर्व-  
वर्त्तिन्युदासीनेऽतिव्याप्तिवारणाय कारणलक्षणेऽपि नियत-  
पूर्ववर्त्तित्वं निवेशनीयमिति ।

अथ लाघवेनावश्यक्लृप्तनियतपूर्ववर्त्तित्वमेव कार-  
णत्वमस्तु अलमनेनान्यथासिद्धिघटितगुरुभूतकारणलक्ष-  
णाभ्युपगमेनेति चेन्न लाघवानां चातुर्विध्येन प्रकृते  
लाघवानवकाशात् तथाहि अवश्यक्लृप्तनियतपूर्ववर्त्तित्वं  
नाम लघुनियतपूर्ववर्त्तित्वम् लाघवं चातुर्विधं भवति सम्ब-  
न्धकृतम् शरीरकृतम् उपस्थितिकृतम् कल्पनाकृतञ्चेति आद्यं  
यथा घटं प्रति दण्डः कारणमुत दण्डत्वमिति मीमांसायां  
दण्डस्य कारणत्वे स्वजन्यभ्रमिजन्यभ्रमिवत्त्वं तस्य सम्ब-  
न्धः दण्डत्वस्य तत्त्वे स्वाश्रयजन्यभ्रमिजन्यभ्रमिवत्त्वं तस्य  
सम्बन्धः स्यादिति सम्बन्धकृतलाघवेन दण्डएव कारणं  
न तु दण्डत्वमिति । द्वितीयं यथा प्रत्यक्षं प्रति महत्त्वमेव-

कारणम् महत्त्वत्वजातेः कारणतावच्छेदकत्वे लाघवात्  
नत्वेनेकद्रव्यत्वम् तद्धि अणुभिन्नद्रव्यत्वमिति तस्य जातित्वा-  
भावेन गुरुशरीरकतया कारणतावच्छेदकत्वे गौरवात् ।  
तृतीयं यथा गन्धोत्पत्तिं प्रति गन्धप्रागभावो रसप्राग-  
भावो वा कारणमिति विचारणायां गन्धप्रागभाव एव  
कारणम् प्रतियोगिनो गन्धस्य पूर्वमुपस्थितिसत्त्वेनोप-  
स्थितिकृतलाघवात् । चतुर्थं यथा परमाणुपुञ्जस्वरू-  
पोऽतिरिक्तो वाऽवयवी घटादिरिति मीमांसायां तस्य  
परमाणुपुञ्जस्वरूपत्वेऽयं घट इत्यादि प्रत्यक्षविषयताया  
अनन्तानन्तपरमाणुषु कल्पनाया आवश्यकत्वेनातिगौ-  
रवप्रसक्तिः । अतिरिक्तावयविस्वीकारे त्वेकस्मिन्नेव तस्मि-  
न्निति कल्पनालाघवेनातिरिक्त एवावयवी घटादिरिति ।  
किञ्च वह्निव्याप्यो धूमः धूमवान् पर्वत इति ज्ञानयोरनु-  
मितिहेतुत्वस्यावश्यं वक्तव्यत्वेन तेनैव निर्वाहे वह्निव्याप्य-  
धूमवान् पर्वत इति विशिष्टज्ञानस्य हेतुत्वं नाभ्युपगच्छन्ति-  
मीमांसकाः कल्पनालाघवादिति इदं मतं समीचीनं न वेति  
त्वन्यदेतत् । ततश्चावश्यकत्वेन चातुर्विधलाघवघटितका-  
रणत्वस्यावश्यमभ्युपगन्तव्यत्वेनान्यथासिद्धिघटित कारण

लक्षणापेक्षयाऽतीवगौरवप्रसक्तिरिति यथाश्रुतलक्षणमेव मनो-  
रममिति । यद्यपि पूर्वोक्तकारणलक्षणोऽप्यवश्यवल्गुनियत  
पूर्ववर्त्तिभिन्नं यन्नियतपूर्ववर्त्ति तदन्यथासिद्धधर्मित्येवं  
परिष्कारेण लघुनियतपूर्ववर्त्तित्वादीनां प्रवेशादत्रैव गौरवं  
प्रतिभाति तथापि यत्र यत्र प्रामाणिकानामन्यथासिद्धत्व-  
व्यवहारस्तद्विषयत्वमेवान्यथासिद्धत्वमित्येवं निर्व्वचनेन  
प्रामाणिकान्यथासिद्धत्व व्यवहारविषयत्वमन्यथा सिद्धत्व-  
मित्यर्थं न लघुनियतपूर्ववर्त्तित्वादीनां प्रवेश इति सुव्यक्तमेव  
मूलोक्तलक्षणे लाघवमित्यलमनल्यजल्पनेन । वस्तुतस्तु लघु-  
नियतपूर्ववर्त्तिभिन्नं यन्नियतपूर्ववर्त्ति तत्तद्व्यक्तित्वाव-  
च्छिन्नप्रतियोगिताकभेदकूटस्यैव प्रवेशेन तत्तद्व्यक्तिपरि-  
चायकलघुनियतपूर्ववर्त्तित्वस्य कारणताकोटिवहिर्भावा-  
न्मूलोक्तलक्षणे सुव्यक्तमेव लाघवमित्यलमतिविस्तरेणेति ।  
अथ नियता पूर्ववर्त्तितेत्यत्र नियतत्वं व्यापकत्वम्  
तच्च स्वसमानाधिकरणात्यन्ताभावाप्रतियोगित्वं धूम-  
समानाधिकरणात्यन्ताभावाप्रतियोगित्वस्य वह्नौ सत्त्वेन  
तत्र व्यापकत्वं सुघटम् । नचैवमभ्युपगमे धूमाधिकरणे  
घटत्वेन वह्निर्नास्तीत्याद्यभावमादाय वह्नौ धूमव्यापकत्व-

व्यभिचार इति वाच्यम् स्वसमानाधिकरणात्यन्ताभाव-  
प्रतियोगितानवच्छेदकधर्मवत्त्वं व्यापकत्वमित्यभ्युपगमात् ।  
नचैवमुक्तदोषवारणेऽपि धूमाधिकरणे वह्नित्वेन घटो  
नास्तीत्यभावः; वह्निघटोभयाभावंवाऽऽश्रित्य वह्नौ धूमव्या-  
पकत्वव्यभिचारस्तदवस्थ एवेति चेदत्र केचित् स्वसमा-  
नाधिकरणात्यन्ताभावप्रतियोगित्वाऽभिन्नप्रतियोगितावच्छे-  
दकधर्मभिन्नधर्मवत्त्वं व्यापकत्वम् । घटो नास्ति  
वह्निर्नास्तीत्यादि सामान्याभावस्थले प्रतियोगितास्वरूपं  
प्रतियोगितावच्छेदकमभ्युपगम्यते । उभयाभावस्थले व्यधिक-  
रणधर्मावच्छिन्नाभावस्थले सामान्यरूपेण विशेषाभावस्थले  
विशेषरूपेण सामान्याभावस्थले च न प्रतियोगितास्वरूपं  
प्रतियोगितावच्छेदकं किन्त्वतिरिक्तमेवेति वह्नां न्यायविदां  
सम्मतम्, तथा च धूमाधिकरणे घटत्वेन वह्निर्नास्ति  
वह्नित्वेन घटोनास्तीत्यादि व्यधिकरणधर्मावच्छिन्नाभाव-  
स्थलेऽभ्याभावस्थले च धूमसमानाधिकरणात्यन्ताभावप्र-  
तियोगित्वाभिन्नप्रतियोगितावच्छेदकधर्मभेदस्य वह्नित्वे  
सत्त्वेन तद्धर्मवत्त्वस्य वह्नौ सद्भावेन व्यापकत्वं सुलभ  
मिति प्राहुः ॥



वस्तुतस्तु पूर्वोक्तसकलदूषणनिराकरणाय स्वसमा-  
नाधिकरणात्यन्ताभावीप्रतियोगिताविशिष्टरूपभिनिरूपवद्ध-  
र्मवत्त्वं व्यापकत्वम् वैशिष्ट्यञ्च स्वनिरूपितावच्छेदकतात्वा-  
वच्छिन्नप्रतियोगिताकपर्याप्तयुयोगिता तावच्छेदकत्व स्वनिरु-  
पितानुयोगितानिरूपितनिरूपकतावच्छेदकतात्वावच्छिन्नप्र-  
तियोगिताकपर्याप्तयुयोगितावच्छेदकत्वैतदुभयसम्बन्धेन त-  
थाचोक्त व्यधिकरणधर्मावच्छिन्नाभावद्वयस्थले धूमसमाना-  
धिकरणात्यन्ताभाव प्रतियोगिताविशिष्टं रूपं न किमपीतित-  
द्भेदस्य बह्वित्वगतैकत्वे सत्त्वेन तादृश रूपवद्बह्वित्वधर्मवत्त्वस्य  
बह्वौ सद्भावेन व्यापकत्वं निर्वाधम् बह्विघटोभयाभावस्थले  
च धूमसमानाधिकरणात्यन्ताभावप्रतियोगिताविशिष्टरूपं बह्वि-  
त्वघटत्वोभयत्वगतं त्रित्वमिति तद्भेदस्य बह्वित्वगतैकत्वे सत्त्वे  
न तत्रापि बह्वौ व्यापकत्वं सुलभम् । न चैवमपि बह्विघटो-  
भयाभावीप्रतियोगितानिरूपितावच्छेदकताया बह्वित्ववृ-  
त्तित्वविशिष्टावच्छेदकतात्वेन तदवच्छेदकतात्वेऽप्यत्र रूपेण  
बह्वित्वे पर्याप्तत्वेनोक्तोभयाभावमनुसृत्य दोषस्तदवस्थ  
एवेति चेदत्रोच्यते स्वनिरूपितावच्छेदकतात्वावच्छिन्न-  
प्रतियोगितेत्यस्यनिरूपितत्वसम्बन्धावच्छिन्नस्वनिष्ठावच्छे-

दकताभिन्ना सत्यवच्छेदकतात्वावच्छेदकताभिन्ना याऽ-  
वच्छेदकता तदनिरूपिता प्रतियोगितेत्यर्थः प्रकृतेतदुभया-  
वच्छेदकताभिन्नावच्छेदकता बह्वित्ववृत्तित्वविशिष्टवनि-  
ष्ठा तत्तानिष्ठा वा तन्निरूपितत्वस्यैवोभयाभावीप्रतियो-  
गितानिरूपितावच्छेदकतानिष्ठप्रतियोगितायां सद्भावेन न  
दोष इति संक्षेपः ॥

अथ समवायिकारणत्वासमवायिकारणत्वनिमित्तका-  
रणत्वभेदेन त्रिविधकारणत्वे प्रथमं समवायि कारणत्वं  
किमिति जिज्ञासायामाह विश्वनाथपञ्चाननः यत्समवेतं कार्य-  
मुत्पद्यत इत्यादि स्वकारणतावच्छेदक यद्धर्मावच्छिन्ने यद्धर्मा-  
वच्छिन्नं समवायसम्बन्धेनोत्पद्यते तद्धर्मावच्छिन्नं प्रति तद्ध-  
र्मावच्छिन्नं समवायि कारणमित्यर्थः । घटत्वाद्यवच्छिन्नस्य-  
स्वकारणतावच्छेदककपालत्वाद्यवच्छिन्नेसमवायसम्बन्धेनो-  
त्पत्त्या घटत्वाद्यवच्छिन्नं प्रति कपालत्वाद्यवच्छिन्ने समवा-  
यिकारणत्वं निर्वाधम् । स्वकारणतावच्छेदकेत्युक्त्या  
द्रव्यत्वादेर्न घटादिसमवायि कारणतावच्छेदकत्वमिति ।

अथ किं नामासमवायिकारणत्वमिति चेदत्र के-  
चित् कार्यनाशप्रयोजकनाशप्रतियोगित्वमित्यभ्युपगच्छन्ति

तत्र युक्तम् द्वित्वादिनाशप्रयोजकनाशप्रतियोगिन्यामपेक्षा-  
बुद्ध्याम् घटादिनाशप्रयोजकनाशप्रतियोगिषु कपालादिषु  
चातिव्याप्तेः । किन्तु समवाय स्वसमवायिसमवेतत्वेतदन्यतर-  
सम्बन्धेन कार्यसमवायिकारणप्रत्यासन्नत्वे सति कारणत्वे  
सत्यात्मविशेषगुणभिन्नत्वं सामान्यतोऽसमवायिकारणत्वम् ।  
घटासमवायिकारणकपालद्वयसद्व्योङ्गस्य घटरूपासमवायि-  
कारणकपालरूपस्य च संग्रहाय क्रमेण समवायस्वसमवा-  
यिसमवेतत्वयोः प्रवेशः घटरूपं प्रति घटस्यासमवायिका-  
रणत्ववारणाय समवायिकारणप्रत्यासन्नत्वोक्तिः । आत्म-  
विशेषगुणानान्तु कुत्राप्यसमवायिकारणत्वं नास्तीति  
तद्विन्नत्वं सामान्य-लक्षणे निवेशनीयम् ।

अथात्मविशेषगुणानामसमवायिकारणत्वाभावो न  
युक्तः । तेषामसमवायिकारणत्वेऽप्यापत्तिविरहात् । न हि  
द्रव्यनाशस्येव गुणनाशस्यासमवायिकारणनाशजन्यत्वं  
येन तथोपगमे काचिदापत्तिः प्रसज्येत नह्यश्रिमुंयोगरूपा-  
समवायिकारणनाशे पाकजरूपादीनां नाश इति चेन्न ।  
नीलतन्तुभ्यो रक्तपटोत्पत्तिवारणाय विशेषगुणानां स्वस-  
जातीयविशेषगुणसमवायिकारणकत्वाङ्गीकरणस्यावश्यक-

त्वेन ज्ञानादीनामिच्छादिकंप्रति साजात्याभावेनासम-  
वायिकारणत्वासम्भवात् । नच विशेषणज्ञानादिजन्ये  
विशिष्टज्ञानादौ स्वसजातीये तथोपगमे क्षतिविरहः घटादि  
स्मृत्यादिरूपविशेषणज्ञानजन्ये घटाभाववद्भूतलमित्यादि  
प्रत्यक्षादिज्ञाने स्मृतित्वेन साजात्याभावात् । व्याप्तिप्रत्य-  
क्षजन्यायामनुमितौ प्रत्यक्षत्वेन साजात्याभावाच्च ।  
ज्ञानत्वेन साजात्यसत्त्वेऽपि स्ववृत्तियावज्जातिमत्त्वेन-  
साजात्याभावात् यत्किञ्चिज्जातिमत्त्वेन साजात्याभ्यु-  
पगमे रूपत्वेन साजात्यमनुसृत्य नीलतन्तुभ्यो रक्तपटोत्प-  
त्त्यापत्तिवारणासम्भवात् । न च प्रत्यक्षात्मकरूपा-  
दिविशेषणज्ञानजन्यं यत्र प्रत्यक्षात्मकं रूपवान् घट  
इत्यादि विशिष्टज्ञानं तत्र विशेषणज्ञानेऽस्त्वसमवायिकारण-  
त्वमिति वाच्यम् क्वचित्तस्यासमवायिकारणत्वोपगमेऽसम-  
वायिकारणपदशक्यतावच्छेदककोटाविच्छादि कारणज्ञाना-  
दिभेदानामनुमित्यादिकारण व्याप्तिस्मृत्यादि भेदानां  
ज्ञानसुखादिकं प्रत्यदृष्टादीनामसमवायिकारणतावारणा-  
यादृष्टादिभेदानाश्च निवेशेऽतीवगौरवेणोक्तप्रत्यक्षात्मकविशेष-  
णज्ञानजन्यप्रत्यक्षात्मकरूपवान् घट इतिविशिष्टज्ञानादिः



स्थले विशेषणज्ञानस्यासमवायिकारणत्वानङ्गीकार एव  
लाघवमिति विभावनीयम् ॥

अथ किन्नाम निमित्तकारणत्वम् ! समवायिकारणा-  
समवायिकारणभिन्नत्वे सति कारणत्वमिति चेन्न दण्डादौ  
स्वगतरूपं प्रति समवायिकारणत्वसत्त्वेन घटादिकं प्रति  
निमित्त कारणत्वं न स्यात् समवायिकारणभेदाभावादिति  
चेन्न स्वसमवायिकारणत्वाभाववत्त्वे सति स्वासमवायिका-  
रणत्वाभाववत्त्वे च सति स्वकारणत्वं स्वनिमित्तकारणत्व-  
मित्यभ्युपगमात् ।

अथ ध्वंसं प्रति समवायिकारणत्वासमवायिकारण-  
त्वयोरप्रसिद्धत्वेन तं प्रति निमित्तकारणत्वमपि दण्डादा-  
वव्याप्तम् न च स्वसमवायिकारणत्व स्वासमवायिकारणत्वै-  
तदन्यतरसम्बन्धावच्छिन्नप्रतियोगिताकस्वाभाववत्त्व-स्वका-  
रणत्वै तदुभयसम्बन्धेन स्वविशिष्टत्वं स्वनिमित्तकारणत्वमि-  
ति चेदत्रेदं विवेचनीयम् कालानुयोगिक घटादि प्रतियोगिक  
संयोगस्य समवायिकारणताया  $\times$  काले घटादौ च  
सत्त्वेन जन्यानां जनकः काल इति काले घटादिसंयोग-  
निमित्तकारणतायाश्च सद्भावेन भवदुक्तरित्येदानीं स्वाभा-

ववत्त्वसम्बन्धासत्त्वेन काले निमित्तकारणत्वं न सम्पद्येतेति  
चेन्न जन्यानां जनक इत्यत्र संयोगस्य समवायिकारण-  
तयाऽपि जनकत्वोपपत्तौ तन्निमित्तकारणत्वोपगमे प्रयोज-  
नविरहात् । अभावप्रतियोगितावच्छेदकस्वसमवायिकारण-  
त्वसम्बन्धस्थाने विभुत्वासमानाधिकरण स्वसमवायिकार-  
णत्वसम्बन्धप्रवेशाच्च । स्वसमवायिकारणतात्व स्वासमवा-  
यिकारणतात्वान्यतरसम्बन्धावच्छिन्नप्रतियोगिताकस्वाभा-  
ववत्कारणतावत्त्वमेव स्वनिमित्तकारणत्वमित्यभ्युपगनेना-  
दोषाच्च ॥

अथ सकलजन्यपदार्थनिदानत्वात्परमाणूनां तद्विषये  
मीमांसा प्रस्तूयते तथाहि परमाणो  $\times$  परमाण्वन्तरेण  
संयोगो व्याप्यवृत्तिरव्याप्यवृत्तिर्वा ! नाद्यः अप्रसिद्धत्वात्  
तादवस्थप्रसङ्गाच्च । नापि द्वितीयः संयोगस्य सर्वत्र  
सावच्छिन्नस्यैव दृष्टत्वेन परमाणोर्निरवयवत्वेन तादृशसं-  
योगस्यैव सम्भवात् सांशत्वेऽनित्यत्वापत्तेः तदभ्युपगमेऽ  
वयवधाराया अविश्रान्तत्वेन मेरुसर्पयोरपि साम्यमापद्येत  
किमत्रवक्तव्यम् । अत्रोच्यते अव्याप्यवृत्तिरेव परमाणुसं-  
योगः । सावयवपदार्थसंयोगस्थलेऽवयव एवावच्छेदकः

यो यः संयोगः स किञ्चिदवयवावच्छिन्न एवेति न व्याप्तिः  
किन्तर्हि यो यः सावयवसंयोगः स किञ्चिदवयवावच्छिन्न एवे  
न्येव व्याप्तिरभ्युपगम्यते । परमाणुसंयोगस्थले प्राच्यादि-  
दिक् तद्वृत्तिमूर्त्तविशेषो वाऽवच्छेदकोऽभ्युपगम्यते प्रतीति-  
रप्येषा भवति अयं परमाणुरनेन परमाणुना प्राच्यां दिशि  
संयुक्तः अनेन परमाणुना प्रतीच्यां दिशीत्यादिरूपा एवं  
सति न कश्चिदोष इति ॥

अथ कारणत्वविवेकप्रस्तावे बीजाङ्कुरयो ऽ कीदृश  
ऽ कार्यकारणभावः । अङ्कुरं प्रति बीजं कारणमिति  
चेन्न कुसूलस्थबीजादप्यङ्कुरोत्पत्तेः । तद्वारणाय प्रतिबीजं  
तत्तत्क्षणभेदेन नानात्वमभ्युपगम्यते तथा च क्षेत्रस्थबी-  
जेभ्य एवाङ्कुरोत्पत्तिदर्शनेन तत्रैव कुर्वद्रूपत्वं कल्प्यते  
अङ्कुररूपकुर्व्वत्वमिति यावत् कुर्व्वद्रूपत्वश्चाङ्कुरजनकताव-  
च्छेदकतया सिद्धो जातिविशेषः सचाङ्कुरोपधायकक्षेत्रस्थ-  
बीजव्यक्तिमात्रवृत्तिर्वीजत्वव्याप्य ऽ कल्प्यते तत् कुसू-  
लस्थबीजेपु फलवलादिति न ततोऽङ्कुरोत्पत्तिरिति क्षणिक-  
वादिनो बौद्धाः ।

नैयायिकास्तु प्रतिबीजव्यक्त्या नन्त्याभ्युपगमेऽतीव

गौरवमतो बीजस्य समवायिकारणत्वं भूसलिलसंयोगस्य  
सहकारित्वं कल्प्यत इति कुसूलस्थबीजेपु तादृशसहकारि-  
कारणविरहान्नततोऽङ्कुरोत्पत्तिः । अथाकिञ्चित्करस्य सह-  
कारित्वे कार्यमात्रं प्रति पदार्थमात्रस्य सहकारित्वप्रसङ्गोऽत  
किञ्चिदुपकरोति स सहकारीति पर्यवस्यति प्रकृतेऽपि  
भूसलिलसंयोगो बीजेऽङ्कुरानुकूलं कमप्युपकारं जनयती-  
त्यवश्यमभ्युपेतव्यं तथाचानवस्था त्रिपुटी प्रसज्यते तथा  
हि अङ्कुरानुकूलमुपकाररूपकार्यं प्रति बीजमात्रस्य कार-  
णत्वं भूसलिलसंयोगस्यापि वा ? आद्ये कुसूलस्थबीजतोऽपि  
तादृशोपकारापत्तिरेतदर्थं भूसलिलसंयोगस्य सहकारि-  
त्वमभ्युपेयम् ततश्च बीजे भूसलिलसंयोगजन्यमङ्कुरानुकू-  
लोपकारानुकूलोपकारान्तरं जायते । अथ द्वितीयोपकारं  
प्रत्यपि बीजमात्रस्य कारणत्वे कुसूलस्थबीजतोऽपि तदुप-  
कारोत्पत्तिः सङ्ग एतदर्थं द्वितीयोपकारं प्रत्यपि भूसलिल-  
संयोगस्य सहकारित्वं मन्तव्यम् भूसलिलसंयोगो द्विती-  
योपकारानुकूलं तृतीयमुपकारं जनयतीति यावत् एवं  
तृतीयोपकारेऽपि पर्यनुयोगः बीजे भूसलिलसंयोगस्त-



तृतीयोपकारानुकूलं चतुर्थमुपकारं जनयतीत्येवमुपकारधारानवस्थाः ।

एवमकुरोत्पत्तौ भूसलिलसंयोगमात्रस्य कारणत्वे केवलभूसलिलसंयोगादंकुरोत्पत्तिप्रसङ्ग एतदर्थं बीजस्य सहकारित्वमभ्युपगन्तव्यम् तथा चांकुरानुकूलं भूसलिलसंयोगनिष्ठमुपकारं बीजं करोतीति पर्यवसितम् । अथ तमुपकारं प्रति भूसलिलसंयोगमात्रस्य कारणत्वे केवलभूसलिलसंयोगादपि तदुपकारप्रसङ्ग एतदर्थं तमुपकारं प्रति बीजस्य सहकारित्वमभ्युपेयम् अथ सहकारिकारणमवश्यं कमप्युपकारं जनयतीति नियमस्तथा चांकुरानुकूलोपकाररूपकार्यानुकूलमुपकारं भूसलिलसंयोगे बीजं जनयति । एवमेव द्वितीयतृतीयाद्युपकारेष्वपि पर्यनुयोग इत्येवमुपकारधाराप्रसङ्गः ।

अथांकुरं प्रत्युपकारमात्रस्य कारणत्वे बीजं भूसलिलसंयोगश्चान्तरेणैव केवलोपकारमात्रादंकुरोत्पत्तिप्रसङ्ग एतदर्थमुपकारस्य कारणत्वं भूसलिलसंयोगसहकृतबीजस्य सहकारित्वमङ्गीकरणीयम् तथा च भूसलिलसंयोगसहकृतबीजमुपकारेऽङ्कुरानुकूलमुपकारं विदधाति अथ द्विती-

योपकाररूपकार्यं प्रति प्रथमोपकारमात्रस्य कारणत्वे भूसलिलसंयोगसहकृतबीजानपेक्षकेवलोपकारादप्युपकाररूपकार्यप्रसङ्ग एतदर्थं द्वितीयोपकारं प्रति भूसलिलसंयोगसहकृतबीजस्य सहकारित्वमवश्यमभिधातव्यम् अर्थात्तृतीयमुपकारं तज्जनयतीति एवमेव तृतीयचतुर्थादिषूपकारेष्वपि पर्यनुयोग इत्येवमुपकारधाराप्रसङ्गः । किमत्र वक्तव्यम् । अत्रोच्यते अंकुरं प्रति यथा बीजं कारणं तथा भूसलिलसंयोगोऽपि स्वतन्त्र एव कारणम् न तु भूसलिलसंयोगो बीजे किञ्चित्करोतीति सहकारित्वं नकिञ्चित्करत्वम् किन्तु तदवच्छिन्नासमवधानप्रयुक्तफलोपधायकत्वाभाववत्स्वावच्छिन्नकत्वम् । यथा घटकार्यं प्रति चक्रस्य दण्डः सहकारी तत्र तत्पदेन दण्डत्वं तदवच्छिन्नासमवधानप्रयुक्तघटरूपफलोपधायकत्वाभाववच्चक्रत्वावच्छिन्नकत्वस्य दण्डे सद्भावेन तस्मिन् सहकारित्वं सूपपादम् । एवं दण्डः  $\asymp$  कारणं चक्रं सङ्कारीति तत्राप्युहनीयमेतदित्यलमतिविस्तरेणेति ॥

अथान्यथासिद्धिशून्यस्येतिकारणलक्षणेऽन्यत्वस्य प्रविष्टत्वेन तस्य भेदरूपत्वेन तन्मीमांसाया अपि परमावश्यकत्वेन सेदानीं प्रस्तूयते घटो न पटः घटभिन्नः  $\asymp$  पटः

अघटः पटः इत्याद्यनेकवाक्यप्रतीयमानः कोऽयं भेद-  
पदार्थो नाम ? स्वरूपात्मको वा ? अन्योन्याभावात्मको वा ?  
वैधर्म्यात्मको वा ? पृथक्त्वात्मको वा ? नाद्यः, तथा हि स्वरू-  
पात्मकशब्देन पटे घटभेदः प्रतीयमानः पटस्य स्वरूप-  
मित्येवाभिधीयते अत्रैतद्विचारावसरः घटभेदस्य पटस्वरूप-  
त्वाभ्युपगमे भेदे घटस्य विशेषणत्वेन घटस्यापि पटस्वरूप-  
त्वापत्तिः । न च घटभेदे प्रविष्टो घटो न विशेषणं किन्तर्हि  
उपलक्षणम् अर्थाद्भेदः पटस्य स्वरूपम् परन्तु स भेदो  
भेदस्वरूपाप्रविष्टेनोपलक्षणीभूतेन घटेन निरूप्यत इति चेन्न  
निष्प्रतियोगिकस्य भेदस्य प्रमाणागोचरत्वात् । किञ्च भेदस्य  
पटस्वरूपत्वे घटस्य भेदप्रतियोगित्वेन पटस्यभेदस्वरूपत्वेन  
घटस्य पटप्रतियोगित्वमप्यापद्येत । किञ्च पटप्रतियोगित्वं  
यदि घटस्य स्वरूपं तदा पटोऽपि घटस्वरूपत्वापत्तिः । यदि  
च पटप्रतियोगित्वं घटस्य धर्मस्तदा पटोऽपि घटधर्मः  
स्यात् अनेनैव प्रकारेण घटोऽपि पटधर्मः श्यात्तथाच  
घटपटयोः परस्परमाश्रितत्वाश्रयत्वसद्भावेन घटारूढः  
पटस्तत्पटारूढश्च स एव घट इति प्रतीतिरापद्यमाना केन  
निवार्येत नेयं प्रतीतिः कस्यापि प्रमाणस्य गोचरः ।

नापि घटपटयोर्भेदो नाम तयोरन्योन्याभाव इति  
द्वितीयः पक्षः । तथा हि पटे घटान्योन्याभावः पटस्य  
स्वरूपं वा धर्मो वा ? आद्ये घटस्यापि पटस्वरूपत्वापत्तिः  
द्वितीये घटस्यापि पटधर्मत्वापत्तिः अनयैव रीत्या पटस्या-  
पि घटधर्मत्वापत्तौ परस्पराश्रयत्वाश्रितत्वसत्त्वप्रयुक्तः  
पूर्वोक्तदोषः स्यादेव । एवं विश्वप्रतियोगिकान्योन्याभा-  
वस्य घटधर्मत्वे विश्वस्यापि घटधर्मत्वापत्तिः । तस्य  
घटस्वरूपत्वे विश्वस्यापि घटस्वरूपत्वापत्तिः । यदि तु घ-  
टान्योन्याभावो नाम घटपटतादात्म्याभाव इत्यभिधीयते  
तदा घटपटतादात्म्यस्यात्यन्तमप्रसिद्धत्वेन तदभावस्याप्य-  
प्रसिद्धत्वापत्तिः । न हि बन्ध्यापुत्रविशिष्टस्तदुपलक्षितो  
वा कश्चिदभावः प्रामाण्यमावोढुं शक्नोति । न च घट-  
पटान्योन्याभावो नाम घटप्रतियोगिकः पटाश्रितोऽभावः  
पटप्रतियोगिकश्च घटाश्रितोऽभावः इति नाप्रसिद्धिर्दोष इति  
वाच्यम् एवं सति संसर्गाभावादन्योन्याभावस्य वैलक्षण्या-  
नापत्तेः । न च तादात्म्याभावः तादात्म्यसम्बन्धेनाभाव  
इति व्यपदेशभेदानुरोधेन तादात्म्यं प्रतियोगिकोटावन्तर्भा-  
व्य तादात्म्यस्य प्रतियोगितावच्छेदकसंसर्गतामुपगम्य च



संसर्गाभावान्योन्याभावयोर्भेद उपपादनीय इति वाच्यम्  
घटपटादात्म्यस्याप्रसिद्धेः । न च घटपटादात्म्यं न  
प्रतियोगि येनात्यन्तासद्विषयकत्वमभावप्रत्ययस्यापद्येत किन्तु  
घटादात्म्यं प्रतियोगि तथा च नात्यन्तासद्विषयकत्वमभा-  
वप्रत्ययस्येति चेन्न घटादात्म्यस्य पटे निषेधः संसर्गाभाव  
एवेति पुनस्तयोर्वैलक्षण्यानापत्तेः । न च तादात्म्यं न  
प्रतियोगि किन्तर्हि घटादिरेव तादात्म्यन्तु प्रतियोगिताव-  
च्छेदकमिति संसर्गाभावादस्य भेदः घटमात्रतादात्म्यस्य  
प्रतियोगितावच्छेदकत्वे संसर्गाभावादविशेषात् उभयतादा-  
त्म्यस्य तत्त्वे ऽन्योन्याभावप्रतीतेरसद्विषयकत्वापातात्  
न च घटपटान्योन्याभावो नाम घटे पटत्वं नास्ति पटे च  
घटत्वं नास्तीति परस्परधर्माभाव एवेति चेन्न घटत्वे पटत्वे  
च न कश्चित्तादृशो धर्मोऽस्ति योऽन्योन्यस्मिन्निषेद्धुं  
युज्येतेति तयोस्तादात्म्यापत्तौ घटे घटत्वं पटे पटत्वञ्च  
निषेधत्प्रमाणं घटत्वपटत्वशून्यत्वमुभयस्मिन्नावेक्ष्यतीति ।  
अयमाशयः । घटत्वपटत्वयोरन्योन्यस्मिन्नन्योन्याभावे  
सिद्धे घटपटयोरन्योन्याभावः सिध्येत् घटत्वपटत्वे एव तु न  
परस्परं भिन्ने भेदकधर्माभावात् । अथ घटत्वपटत्वे स्वग-

तघटत्वत्व पटत्वत्वादिरूपवैधर्म्यभेदभिन्ने तर्हि ते अपि  
स्वगतवैधर्म्यान्तरभिन्ने ते अप्येवमित्यनवस्थापात इति  
कचिद्वत्त्वाऽभेदे क्रमेण घटपटयोरपि भेदो दुर्लभ इति ॥

एवमेव न वैधर्म्यमपि भेदः वैधर्म्ये घटत्वपटत्वादौ  
वैधर्म्यमस्ति न वा ? अस्ति चेदात्माश्रयः नास्ति चेद्घटत्वप-  
टत्वरूपवैधर्म्ययोरैक्ये स्वाश्रयादेव स्वाश्रयस्य कथं भेदः  
स्मात् । अथ च योऽयं वैधर्म्यरूपोऽन्यरूपो वा  
घटादिभेदः स किं घटादितो भिन्ने विद्यतेऽभिन्ने वा ? नाद्यः,  
येन भेदेन भिन्नत्वं स भेदः किं भिन्नेऽभिन्नेवेत्यनवस्थाऽपत्तेः ।  
यद्यनन्ता भेदा अभ्युपगम्यन्त इति तेषां कथमाश्रयसम्बन्धः ?  
क्रमेण ? युगपद्वा ? नाद्यः, अल्पसमयस्थायिनि घटादौ तेषा-  
मनन्तानां भेदानां सम्बन्धासम्भवात् नापि द्वितीयः,  
जायमाने पदार्थे युगपदनेकभेदाभ्युपगमे किम्भेदविशिष्टे  
किम्भेदसम्बन्ध इत्यत्र विनिगमकाभावात् परस्परकल-  
हनिराकर्षणासम्भवात् अग्रिमाग्रिमभेदाभ्युपगमे तेनैवा-  
न्यथासिद्धौ पूर्वपूर्वभेदलोपप्रसङ्गः किम्भेदभिन्ने किम्भेद-  
सन्निवेश इत्यत्र न विनिगमकम् अनन्ता भेदा एकत्र  
वर्तन्त इत्यत्र प्रमाणाभाव इत्यचिकित्स्यत्रिदोषग्रस्तोऽयं

पक्षः । यदि चाभिन्ने भेदोऽभ्युपगम्यते तदा घटादिर्या-  
व्यक्तिरेका प्रतीयते साऽपि तेनैव भेदेनानेका स्यादित्ये-  
काभावेनानेकव्यवस्थाया अप्यसम्भवेन नित्यत्वे सत्य-  
नेकसमवेतत्वमित्याद्यनेकघटितानेकलक्षणानामसङ्गतिः प्र-  
सज्जयेत ।

एवमेव पृथक्त्वं भेद इत्यपि न वक्तुं साम्प्रतम् सोऽपि भेदः  
स्वाश्रये भिन्नेऽभिन्ने वा विद्यत इत्युक्तदोषकलुषित एव  
स्यात् । स्वाश्रयेण सह स्वस्मिन्नभेदभयेन यदि स एव  
भेदो निविशते तदाऽऽत्माश्रयः । अन्यश्चेत्तस्मिन्नेवं तस्मि-  
न्नप्यन्य इति क्रमेणानवस्था कचिद्रत्वा भेदभेदाश्रययो-  
र्भेदानभ्युपगमे तदैक्यद्वारा मूलयय्यन्तमेकताऽऽपद्येत ।  
किञ्च पृथक्त्वस्य गुणत्वेन गुणकर्मादावभावन तदभेदेन  
द्रव्याणामप्यभेद आपद्येत अत्रोच्यते यद्यप्येवमुक्तप्र-  
कारैर्भेदपदार्थो न निर्व्वचनीयो भवितुमर्हति तथाऽपि  
भूतलं न घट इत्यादिप्रतीतिसिद्धोऽनुयोगिताविशेषरूपधर्मो  
भेदत्वं तदाश्रयो भेद इति ॥

अथान्यथासिद्धिशून्यस्येतिकारणलक्षणस्याभावघटि-  
तत्वेन तस्यापि मीमांसनीयत्वेनाभावमीमांसा प्रस्तूयते

किमिदमभावत्वं नाम ? न तावद्भावभिन्नत्वम्, अभाव-  
भिन्नत्वं भावत्वं भावभिन्नत्वञ्चाभावत्वमित्यभिधानेना-  
न्योन्याश्रयापत्तेः । यद्यभावभिन्नत्वं नाभिधीयते भावत्वम्  
किन्तर्हि स्वरूपसत्त्वमित्युच्यते तदाऽभावस्यापि स्वरूपसत्त्वे-  
नभावत्वापत्तिः । न चास्तीतिप्रतीतिविषयत्वं भावत्वमिति-  
वाच्यम् घटस्याभावोऽस्तीतिप्रतीतेरपलपितुमशक्यत्वेना-  
स्तीतिप्रतीतिविषयत्वस्याभावेऽपि सत्त्वेन भावत्वापत्तेः । घटा-  
भावो नास्तीतिप्रतीतिविषयत्वेऽपि घटस्याभावत्वस्येव  
अस्तीतिप्रतीतिविषयत्वेऽप्यभावस्य भावत्वाभावात् ।  
तथाच भावभिन्नत्वमभावत्वं नाभिधातुं साम्प्रतम् । न च  
निषेधात्मकत्वमभावत्वमिति वाच्यम् निषेधस्यप्रतिषेधा-  
त्मकत्वे भावाभावयोः परस्परप्रतिषेधात्मकत्वेन भावेऽप्य-  
भावत्वापत्तेः । अभावार्थकत्वेऽन्योन्याश्रयापत्तेः । निषेध-  
मुखेनप्रतीयमानत्वमप्यनेनैव निराकृतम् । भावविरोधित्व-  
मभावत्वमिति चेन्न तद्धि भावत्वावच्छिन्नविरोधित्वम्  
तद्विशेषविरोधित्वंवा नाद्यम्, असम्भवात् घटाभावादेर्भू-  
तलत्वाद्यविरुद्धत्वात् नापिद्वितीयम्, केषाञ्चिद्भावानामपि-  
तथाभावादभावत्वापत्तेः । न च सहानवस्थानं विरोधो



विवक्ष्यते स भावानां नास्तीति न दोष इति वाच्यम्  
गोत्वाश्वत्वादौ तस्यापि सद्भावात्परस्परमभावत्वापत्तेः ।  
एकविधावन्यनिषेधोविरोध इति चेन्न घटपटो वाऽस्तीति  
प्रश्ने घटविधौ पटनिषेधोऽस्तीति तत्रातिव्याप्तेः । नास्तीति-  
प्रतीयमानत्वमभावत्वमिति चेन्न घटाभावो नास्तीति घटस्या-  
पि तथाप्रतीयमानत्वेनाभावात्वापत्तेः । प्रतियोगिनिरूपणा-  
धीननिरूप्यमाणत्वं तदिति चेदत्रेदं विवेचनीयम् प्रतियो-  
गित्वं परत्वं वा विरोधित्वम् ? न प्रथमम्, तथासति  
परनिरूपणाधीननिरूप्यमाणत्वमिति पर्यवसानेन ज्ञानसं-  
योगादावतिप्रसङ्गात् नापि द्वितीयम्, विरोधानिर्वचनेन  
दुर्ग्रहत्वापत्तेः । असन्निरूपणाधीननिरूप्यमाणत्वं तदि-  
ति चेन्न अतोतानागतज्ञानसंयोगादावतिप्रसङ्गात् । अत्रो-  
च्यते भूतले घटो नास्तीत्यादिप्रतीतिसिद्धोऽनुयोगितावि-  
शेषोऽभावत्वम् तदाश्रयोऽभावइति संक्षेपः ॥

अथ घटादिपदार्थानां मुहुर्मुहुर्घोषणेनैकसम्बन्धि-  
ज्ञानमपरसम्बन्धिनं स्मारयतीत्यवसरसङ्गत्येदमपि विवे-  
ययितुमावश्यकम् तथाहि घटो घटत्वरहितस्तत्सहितो वो-  
त्पद्यते ? आद्ये, घटस्येव घटत्वस्याप्यनित्यत्वापत्तिः

द्वितीये, घटोत्पत्तौ तस्मिन् कथं घटत्वमायातमिति व-  
क्तव्यम् घटान्तरादायाति तदिति, चेत्तर्हि तस्मिन्  
घटान्तरे घटत्वरहित्यापत्तिः यदि किञ्चिदंशेनास्मिन्  
घटे किञ्चिदंशेन घटान्तरेऽपि विद्यते घटत्वमित्यभिधीयते  
नेदमप्यभिधातुं साम्प्रतम् सांशत्वेनानित्यत्वापत्तेः अथ  
घटोत्पत्तौ तस्मिन्नेव देशे कस्मिंश्चित्पदार्थासीद्घटत्वं तदे-  
वायाति घट इत्यभिधीयते तर्हिसोऽपि पदार्थविशेषः कुतो  
नेतः प्राक् घटशब्दाभिधीयमान आसीत् तथाचोपनि-  
वद्धमिदं बौद्धीयं पद्यमुपस्कारे सर्वदर्शनसंग्रहे च तन्मत-  
खण्डनावसरे ।

नायाति न च तत्रासीन्नचोत्पन्नं न चांशवत् ।  
जहातिपूर्वनाधारमहो व्यसनसन्ततिः ॥ १ ॥  
अत्रोच्यते, घटत्वपटत्वादयः सर्वा अपि जातयो-  
व्यापिकाः सन्तीति सर्वत्रैवावतिष्ठन्ते ता इत्याकाशादिनेव  
घटत्वादिनाऽपि घटादय उत्पद्यमाना एव सम्बध्यन्ते  
इत्याकाशादिवद्घटत्वादिकमपि नित्यमेवेति । नच  
व्यापकत्वात्सर्वत्र सर्वासां जातीनां सद्भावाभ्युपगमे  
पटादावप्ययं घट इत्यादि प्रत्ययापत्तिरिति वाच्यम्

घटत्वं समवायेन घट एव विद्यतेऽन्यत्र तु स्वरूपसम्बन्धे-  
नोत्पद्यं घट इति समवायसम्बन्धावगाहिन्याऽप्रतीतेऽ-  
पटादावसम्भवात् ॥

अथ घटत्वं कस्मिन्नभ्युपगम्यते घटत्वरहिते तत्सहिते  
वा ? नाद्यः, पटादौ घटत्वस्य वृत्तिप्रसङ्गात् घटे तदप्र-  
ज्ञाच्च । नापि द्वितीयः, तथासत्यात्माश्रयप्रसङ्गात् ।  
अत्राभिधीयते अयं घटोऽयं घट इत्यत्राधितप्रतीतिर्यस्मिन्  
संस्थानविशेषविशिष्टेऽभिव्यञ्जके सर्व्वेषां भवति तस्मि-  
न्घटत्वमभ्युपगम्यते साऽत्राधितप्रतीतिः कस्मिन्भवति यत्र  
घटत्वं विद्यत इतीष्टैवानवस्था वीजाङ्कुरवदिहापीति  
न घटत्वरहिते नापितत्सहिते विद्यते घटत्वमित्यभिधीयत  
इति न दोषः ॥

इति मिथिलामहीमण्डलान्तर्गतदरभङ्गाराजकीय ठा-  
ढीग्रामनिवास्तव्येन, काशीस्थरानीचन्द्रावती श्यामा-  
महाविद्यालयारम्भकतत्प्रधानाध्यापकेन, मैथिल-भूसुर-  
प्रणितवर श्रीश्रीनन्दनभा शर्मणा, निर्मितः कारण-  
त्वविवेकः समाप्तः ॥

मुन्यङ्कनन्दधरणीमितविक्रमाब्दे

विन्दन्धिरन्नवसुधातुलितेश्वरीये ।

पौपे सिते फणितियो गुरुभूपितायां

पूर्णत्वमेव गतवान् भगवत्प्रसादात् ॥१॥

